

پاکستان کا روشن مستقبل اور عوامی تحریک

قاضی حسین احمد

اس امر سے کوئی صاحب نظر انکار نہیں کرے گا کہ اس وقت پاکستان سیاسی اور معاشی طور پر ایک شدید بحران سے دوچار ہے اور اسے اس بحرانی کیفیت سے نکلنے کے لیے ایک مخلص، دیانت دار، ہر دل عزیز، محنتی، باصلاحیت اور جرأت مند قومی قیادت کی ضرورت ہے۔ یہ مخلص اور دیانت دار قیادت کہاں سے آئے گی جو قوم کی نیا کو طوفانی موجوں کی کشاکش اور تھپڑوں سے صحیح و سالم نکال کر کنارے پر لگا دے؟ اگر آپ پاکستان کی ۵۸ سال کی تاریخ کا جائزہ لیں تو یہ حقیقت روز روشن کی طرح واضح ہو جائے گی کہ یہ قیادت سول اور فوجی بیوروکریسی یا ہماری اشرافیہ سے میسر نہیں ہو سکتی۔ اس طرح کی ایک مخلص اور دیانت دار قیادت کے لیے ہمیں ملک کے عوام کی طرف رجوع کرنا پڑے گا اور انہیں ایک بڑی تبدیلی کے لیے تیار کرنا ہوگا۔ اللہ رب العالمین نے اپنی کتاب ہدایت میں یہ اہل اصول بیان کیا ہے:

إِنَّ اللّٰهَ لَا يُغَيِّرُ مَا بِقَوْمٍ حَتّٰى يُغَيِّرُوْا مَا بِاَنْفُسِهِمْ ط (الرعد ۱۱:۱۳) حقیقت یہ ہے کہ اللہ کسی قوم کے حال کو نہیں بدلتا جب تک وہ خود اپنے اوصاف کو نہیں بدل دیتی۔

اسی بات کو مولانا ظفر علی خان نے ان الفاظ میں بیان کیا ہے ۔

خدا نے آج تک اس قوم کی حالت نہیں بدلی
نہ ہو جس کو خیال آپ اپنی حالت کے بدلنے کا

عوام میں اپنی حالت بدلنے کا خیال کیسے پیدا ہو سکتا ہے؟ کیا پاکستانی عوام میں اپنی حالت کے بدلنے کی خواہش موجود بھی ہے یا نہیں؟

ان سوالات کا جواب یہ ہے کہ جب تک کسی قوم کی آرزوئیں اور انگلیں بیدار نہ ہوں اور جب تک ان کے دلوں میں تمنائیں انگڑائیاں نہ لیں اس وقت تک کوئی قوم عمل پر آمادہ نہیں ہو سکتی۔ اسی لیے مرگ آرزو اور زندہ تمنائوں کی موت ہی کو کسی قوم کی موت سے تعبیر کیا جاتا ہے۔ علامہ اقبالؒ نے مایوسی اور ناامیدی کو زوال علم و عرفان کہا ہے۔

نہ ہو نومید، نومیدی زوال علم و عرفان ہے

امید مردِ مؤمن ہے خدا کے رازدانوں میں

اقبالؒ نے رموز بے خودی میں اسلام کے بنیادی ارکان میں پہلے رکن توحید کے ضمن میں ایک باب درج ذیل عنوان کے تحت باندھا ہے، در معنی این کہ یاس و حزن و خوف ام الخبائث است و قاطع حیات، و توحید ازالہ این امراضِ خبیثہ می کند (اس معنی کی وضاحت میں کہ ناامیدی اور غم اور خوف ام الخبائث اور زندگی کا خاتمہ کرنے والے ہیں اور توحید ان امراضِ خبیثہ کا علاج ہے۔)

فارسی کی اس نظم میں اقبالؒ نے بہت خوب صورتی سے قرآنی آیات سے کلمات لے کر پرو دیے ہیں۔ فرمایا۔

مرگ را سامان ز قطع آرزوست

زندگانی محکم از لا تقنطوا ست

آرزو کا خاتمہ موت کا سامان فراہم کرتا ہے، جبکہ زندگی کو لا تقنطوا سے استحکام نصیب ہوتا ہے۔

اس شعر میں قرآن کریم کی اس آیت کی طرف اشارہ کیا گیا ہے:

قُلْ يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ إِنَّ

اللَّهَ يَغْفِرُ الذُّنُوبَ جَمِيعًا ۗ إِنَّهُ هُوَ الْغَفُورُ الرَّحِيمُ ۝ (الزمر: ۳۹-۵۳)

اے نبی! کہہ دو کہ اے میرے بندو! جنھوں نے اپنی جانوں پر زیادتی کی ہے، اللہ کی

رحمت سے مایوس نہ ہو جاؤ، یقیناً اللہ سارے گناہ معاف کر دیتا ہے، وہ تو بخشنے والا اور

رحم کرنے والا ہے۔

آگے فرماتے ہیں ۔

اے کہ در زندانِ غم باشی اسیر
از نبیِّ تعلیم لَا تَحْزَنْ بگیر

اے غم کے زنداں میں قیدی کی زندگی بسر کرنے والے، نبی کریمؐ سے لا تحزن کی تعلیم حاصل کر لو۔
اس میں اقبالؒ نے قرآن حکیم کی اس آیت کی طرف اشارہ کیا ہے:

إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِيًا إِثْنَيْنِ إِذْ هُمَا
فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا ۚ فَأَنْزَلَ اللَّهُ سَكِينَتَهُ
عَلَيْهِ وَآيَّدَهُ بِجُنُودٍ لَّمْ تَرَوْهَا وَجَعَلَ كَلِمَةَ الَّذِينَ كَفَرُوا السُّفْلَى ۗ وَ
كَلِمَةُ اللَّهِ هِيَ الْعُلْيَا ۗ وَاللَّهُ عَزِيزٌ حَكِيمٌ ٥ (التوبہ ۹:۴۰) تم نے اگر نبی کی
مدد نہ کی تو کچھ پروا نہیں، اللہ اُس کی مدد اُس وقت کر چکا ہے جب کافروں نے اسے
نکال دیا تھا، جب وہ صرف دو میں کا دوسرا تھا، جب وہ دونوں غار میں تھے، جب وہ
اپنے ساتھی سے کہہ رہا تھا کہ ”غم نہ کر، اللہ ہمارے ساتھ ہے“۔ اس وقت اللہ نے اس
پر اپنی طرف سے سکونِ قلب نازل کیا اور اس کی مدد ایسے لشکروں سے کی جو تم کو نظر نہ
آتے تھے اور کافروں کا بول بچا کر دیا۔ اور اللہ کا بول تو اونچا ہی ہے، اللہ زبردست اور
دانا و بینا ہے۔

اس سے آگے اقبالؒ نے فرمایا ۔

چوں کلیمے سوے فرعونے رود
قلب او از لَا تَحْخَفْ محکم شود

جب ایک کلیم ایک فرعون کی طرف جاتا ہے تو اس کا دل ’لا تخف‘ سے مضبوط ہوتا ہے۔
اس شعر میں قرآن کریم میں مذکور حضرت موسیٰؑ اور ان کے بھائی حضرت ہارونؑ کے
واقعی کا ذکر ہے، جب ان دونوں کو فرعون کی طرف جانے کا حکم ہوا تو انھوں نے عرض کی کہ ہمیں
ڈر ہے کہ وہ ہمارے ساتھ زیادتی پر اتر آئے گا اور سرکشی اختیار کرے گا، تو اللہ تعالیٰ نے ان سے

فرمایا: لَا تَخَافَا إِنِّي مَعَكُمَا أَسْمَعُ وَ أَرَى (طہ: ۲۰: ۲۶) ”ڈرو مت، میں تمہارے ساتھ ہوں، سب کچھ سن رہا ہوں اور دیکھ رہا ہوں“۔

دوسرے موقع پر جب فرعون کے جادوگروں کے سحر کی وجہ سے رسیاں حضرت موسیٰ کو چلتے پھرتے سانپ نظر آنے لگیں تو انہوں نے اپنے دل میں خوف محسوس کیا، تو اللہ نے کہا کہ خوف مت کھاؤ، تم غالب رہو گے۔ قرآن مجید نے اس واقعے کی یوں منظر کشی کی ہے:

قَالُوا يَمْوَسِيٰ اِمَّا اَنْ تُلْقَىٰ وَاِمَّا اَنْ تَكُوْنَ اَوَّلَ مَنْ اَلْقَىٰ ۝ قَالَ بَلْ اَلْقُوْا ۚ فَاِذَا جِبَالُهُمْ وَعَصِيْبُهُمْ يُخَيَّلُ اِلَيْهِ مِنْ سِحْرِهِمْ اَنَّهُمْ تَسْمَعُوْنَ ۝ فَاَوْجَسَ فِيْ نَفْسِهِ خِيفَةً مُّوْسَىٰ ۝ قُلْنَا لَا تَخَفْ اِنَّكَ اَنْتَ الْاَعْلَىٰ ۝ (طہ: ۲۰: ۶۵-۶۸) جادوگر بولے: ”موسیٰ! تم پھینکتے ہو یا پہلے ہم پھینکیں؟“ موسیٰ نے کہا، ”نہیں، تم ہی پھینکو“۔ یکا یک ان کی رسیاں اور ان کی لاٹھیاں ان کے جادو کے زور سے موسیٰ کو دوڑتی ہوئی محسوس ہونے لگیں، اور موسیٰ اپنے دل میں ڈر گیا۔ ہم نے کہا ”مت ڈر، تو ہی غالب رہے گا“۔

اس نظم کا خاتمہ اس خوب صورت بیت پر کیا گیا ہے۔

ہر کہ رمز مصطفیٰؐ فہمیدہ است

شُرک را در خوف مضمَر دیدہ است

جس نے مصطفیٰؐ کی تعلیم کی اصل روح کو سمجھا ہے اس نے یہ بات سمجھ لی ہے کہ اللہ کے سوا کسی دوسرے کا خوف ’شُرک‘ ہے۔

قرآن کریم کی کئی آیات میں ایمان اور عمل صالح سے آراستہ لوگوں کی صفات بیان کرنے کے بعد اللہ تعالیٰ نے فرمایا ہے: فَلَا خَوْفٌ عَلَيْهِمْ وَلَا هُمْ يَحْزَنُونَ ۝ (البقرہ ۲: ۳۸) ”ان کے لیے کسی خوف اور رنج کا موقع نہ ہوگا“۔

تبدیلی پیدا کرنے کے لیے پوری قوم کے دلوں میں تمناؤں اور آرزوؤں کو بیدار کرنے کے لیے انھیں یاس و قنوطیت، ناامیدی اور خوف سے نکال کر ایمان و یقین کے اسلحے سے مسلح کرنے کی ضرورت ہے۔ اس کے ساتھ اس سحر کا پردہ چاک کرنا پڑے گا کہ امریکا اور فوجی جرنیلوں کے

ساتھ ملی بھگت کیے بغیر کوئی تبدیلی نہیں آسکتی، بلکہ حقیقت اس کے برعکس ہے کہ حقیقی تبدیلی کے راستے میں بڑی رکاوٹ امریکا اور استعماری طاقتیں اور ان کی آلہ کار رسول و ملٹری بیوروکریسی اور ملک کا طبقہ اشرافیہ ہے۔ ان سے نجات کا ذریعہ اللہ پر ایمان، اور بھروسا، منزل کا صحیح شعور، ہمہ گیر عوامی بیداری کی جدوجہد اور عوام میں سے ایسی مخلص اور باصلاحیت قیادت کو بروئے کار لانے کی ہمہ جہت کوشش جو اللہ اور عوام دونوں کے سامنے جواب دہ ہو۔ اس کے لیے موجودہ حکمران ٹولے سے نجات اولین شرط اور ضرورت ہے اور اس یقین کے ساتھ کہ قوت کا اصل سرچشمہ اللہ تعالیٰ ہے جو حقیقی حاکم اور کارفرما ہے۔ اسباب و وسائل بلاشبہ ہر جدوجہد کے لیے ضروری ہیں لیکن آخری فیصلہ دنیادی اور ظاہری عوامل پر نہیں، اللہ کے حکم اور ارادے کے مطابق ہوتا ہے اور ہم اس کے طالب ہیں۔

ارشاد باری تعالیٰ ہے:

قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ ۚ وَتُعْزِزُ مَنْ تَشَاءُ وَتُذَلُّ مَنْ تَشَاءُ ۗ بِيَدِكَ الْخَيْرُ ۗ إِنَّكَ عَلَىٰ كُلِّ شَيْءٍ قَدِيرٌ ۝ (ال عمران ۳: ۲۶) کہو، خدایا، ملک کے مالک، تو جسے چاہے حکومت دے اور جس سے چاہے چھین لے۔ جسے چاہے عزت بخشے اور جس کو چاہے ذلیل کر دے۔ بھلائی تیرے اختیار میں ہے۔ بے شک تو ہر چیز پر قادر ہے۔

دوسروں کے دلوں میں امید کی شمع روشن کرنے کے لیے ضروری ہے کہ دعوت دینے والے کارکنوں کے اپنے سینے میں چراغ آرزو روشن ہو۔ اس کے لیے ضروری ہے کہ روشن مستقبل کا واضح نقشہ دل و دماغ میں سجا ہوا ہو۔ اس نقشے کے بنیادی خدوخال واضح ہوں اور دعوت دینے والے کارکن میں یہ صلاحیت ہو کہ وہ اپنا ذوق یقین دوسروں تک منتقل کرنے کے لیے انھیں اپنے اخلاص کا قائل کر سکے۔ لوگوں کو کسی تحریک کی قیادت اور اس کے کارکنوں کے اخلاص کا یقین ہوگا تو وہ ایسی تحریک میں شامل ہونے اور اس کی خاطر قربانی دینے پر آمادہ ہو سکیں گے۔

روشن مستقبل کے خاکے میں سب سے زیادہ اہمیت عدل و انصاف کی ہے۔ اللہ رب العالمین نے اپنے رسولوں اور کتابوں کے بھیجے کا مقصد بیان کرتے ہوئے فرمایا:

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ

بِالْقِسْطِ ۚ (الحديد ۵۷: ۲۵) ہم نے اپنے رسولوں کو صاف صاف نشانوں اور ہدایات کے ساتھ بھیجا، اور ان کے ساتھ کتاب اور میزان نازل کی تاکہ لوگ انصاف پر قائم ہوں۔

لوگوں کو یہ یقین دلانا ضروری ہے کہ وہ جس طرح معاشرتی اور معاشی طور پر ظلم کی چکی میں پس رہے ہیں، ہم اس ظلم سے نجات دلانے کے لیے انہیں پکار رہے ہیں۔ مکہ مکرمہ میں مخلص نوجوانوں، ہاتھ سے کام کرنے والے مزدوروں اور ظلم کی چکی میں پسے والے غلاموں کو حضور نبی کریم صلی اللہ علیہ وسلم اور ان کے برگزیدہ ساتھیوں کے بارے میں یقین ہو گیا تھا کہ یہ لوگ انہیں ان جیسے انسانوں کے ظلم اور جبر سے نکالنے کے لیے اٹھے ہیں۔ اسلامی تحریک کا یہ بنیادی مقصد ایرانی فوج کے سپہ سالار کے سامنے ایک صحابی رسول ربی بن عامر نے ان خوب صورت اور جامع الفاظ میں بیان کیا:

جَعْنَاكُمْ لِنُخْرِجَ الْعِبَادَ مِنْ عِبَادَةِ الْعِبَادِ إِلَى عِبَادَةِ رَبِّ الْعِبَادِ وَمِنْ جُورِ
الْآدِيَانِ إِلَى عَذْلِ الْإِسْلَامِ وَمِنْ حَنِيْقِ الدُّنْيَا إِلَى وَسْعَةِ الْأُخْرَةِ -
ہم تمہاری طرف اس لیے آئے ہیں کہ تمہیں بندوں کی غلامی سے نکال کر بندوں کے
رب کی غلامی میں داخل کر دیں اور باطل نظاموں کے ظلم سے نکال کر اسلام کے عادلانہ
نظام کے زیر سایہ لے آئیں اور دنیا کی تنگیوں سے نکال کر آخرت کی وسعتوں میں
داخل کر دیں۔

صحابی کے اس قول میں ایرانیوں کو یہ یقین دلایا گیا تھا کہ مسلمان انہیں غلام بنانے اور
ذلیل کرنے کے لیے نہیں بلکہ انہیں آزاد کرانے اور عزت دلانے کے لیے آئے ہیں اور انہیں مادی
دنیا کی تنگ سوچ سے نکال کر آخرت کی ابدی زندگی کا تصور اور یقین دینے کے لیے آئے ہیں۔
زندگی کا یہی وسیع تصور اور یقین تھا جس نے صحابہ کرام کی مختصر جماعت کو ایک سیل رواں
میں ڈھال دیا اور پچاس سال سے بھی کم عرصے میں انہوں نے اس دور کی معلوم دنیا کے تقریباً
نصف حصے کو اسلام کے نظام عدل کے پرچم تلے منظم کر لیا، اور جہاں بھی ان کے مبارک قدم پہنچے
وہ جگہ آج تک عالم اسلام کا قلب تصور ہوتی ہے۔

دنیا کو آج پھر معرکہ روح و بدن درپیش ہے۔ اس معرکہ میں ہماری اصل قوت اللہ پر کامل ایمان اور سچا یقین ہے۔ اسی ایمان اور یقین کامل سے تمنائیں زندہ و بیدار ہوتی ہیں اور آرزوئیں جنم لیتی ہیں۔ دوسری چیز عشقِ مصطفیٰ ہے اور یہ بھی قوت کا بہت بڑا خزانہ ہے اور ہمارے عوام کے دل قوت کے اس سرچشمے سے مالا مال ہیں۔ یہ قوت دلوں میں تمنائوں کو بیدار کرنے والی ہے۔ ایک شاعر نے اس بات کو ان خوب صورت الفاظ میں بیان کیا ہے۔

دل جس سے زندہ ہے وہ تمنا تمھی تو ہو
ہم جس میں بس رہے ہیں وہ دنیا تمھی تو ہو

اور اقبالؒ نے فرمایا:

ہر کجا بینی جہان رنگ و بو
آں کہ از خاکش بروید آرزو
یا ز نورِ مصطفیٰ او را بہا است
یا ہنوز اندر تلاشِ مصطفیٰ است

ہر جگہ جو آپ کو جہان رنگ و بو نظر آتا ہے، جس کے وجود سے آرزوئیں جنم لیتی ہیں یا تو وہ نورِ مصطفیٰ کے فیض سے سیراب ہے یا ابھی مصطفیٰ کی تلاش میں ہے۔

اللہ پر کامل ایمان اور عشقِ مصطفیٰ کی قوت سے سرشار ہو کر ہم انسانیت کی خدمت اور سارے جہاں کی تعمیر نو کے لیے اٹھنے کا پیغام دیتے ہیں۔ ہم پوری انسانیت کے خیر خواہ ہیں اور اپنی قوم کی خیر خواہی میں ہر طرح کی قربانی دینے کے لیے تیار ہیں، اور مجھے یقین ہے کہ جب ہم اخلاص و خیر خواہی کا پیغام لے کر اپنی قوم کے پاس جائیں گے تو ہماری یہ خیر خواہی اور اخلاص ان سے پوشیدہ نہیں رہ سکے گا۔ اگرچہ ہمارے مخالفین جھوٹے پروپیگنڈے کا طوفان اٹھا کر حق کو باطل کے ساتھ گڈ گڈ کرنے اور باطل کو حق کا جامہ پہنانے کی کوشش کریں گے لیکن یہ اللہ کی سنت ہے کہ وہ باطل کے مقابلے میں حق کی قوت کو بالآخر فتح عطا فرماتا ہے۔

جماعت اسلامی نے سالِ رواں کو دعوت کا سال قرار دیا ہے۔ اس کے ساتھ ہی ہم نے

ایک ہمہ گیر عوامی تحریک چلانے کا فیصلہ کیا ہے تاکہ عوام کو استعماری قوتوں اور ان کی آلہ کار نفس پرست قیادت سے نجات دلا کر ایک مخلص اور دیانت دار قیادت کا تحفہ اور ایک عادلانہ نظام کا ہدیہ دے سکیں۔

بعض لوگوں کے خیال میں دعوت اور اس طرح کی تحریک چلانے میں تضاد ہے حالانکہ حضور نبی کریمؐ کی سیرت طیبہ سے عیاں ہے کہ اسلامی تعلیمات کو عوام الناس تک پہنچانے کے لیے انھوں نے عوامی تحریک کو ذریعہ بنایا۔ حجۃ الوداع کے موقع پر پورے جزیرہ نمائے عرب کی مسلمان آبادی کو متحرک کرنے کے بعد میدان عرفات میں جمع کر کے حج کے اس مبارک سفر کو دین کی تعلیم کو عام کرنے کا ذریعہ بنایا گیا۔ اسلام کے ابتدائی ایام تھے، جاہلی تہذیب کے مقابلے میں خالص توحید کی بنا پر اسلامی تہذیب کی بنیاد رکھی گئی تھی۔ اس مرحلے پر اس کے بنیادی خدوخال کو اجاگر کرنے اور اس کے اصول و مبادی واضح کرنے کی ضرورت تھی؛ چنانچہ ایک نئی قوم کی داغ بیل رکھنے اور عوام الناس کو اس کا شعور دینے کے لیے حج کے سفر کو ذریعہ بنایا گیا۔ متعدد صحابہؓ کا قول ہے کہ انھوں نے دین کے اکثر مسائل اس سفر میں سیکھے۔ عوامی تحریک کو اگر صحیح نہج اور اسلامی خطوط پر چلایا جائے تو یہ دعوت اسلامی کو عام کرنے کا مؤثر ترین ذریعہ بنے گا۔ اس کے لیے ضروری ہے کہ ہمارا ہر کارکن اس عوامی تحریک کا خلوص اور اسلامی جذبے کے ساتھ حصہ بنے، اس کی منصوبہ بندی کے لیے اپنی تجاویز سے مقامی قیادت کو آگاہ کرے اور ہر چھوٹی بڑی آبادی میں عورتوں اور بچوں سمیت پوری آبادی بالخصوص نوجوانوں کو متحرک کر دے۔ جماعت اسلامی کے کارکنوں کا فرض ہے کہ دوسری دینی جماعتوں کے کارکنوں کے ساتھ مل کر متحدہ مجلس عمل کے پلیٹ فارم پر عوام کو منظم کر دیں۔ اس کے لیے طلبہ اور نوجوانوں کی تنظیمیں، اسکولوں، کالجوں اور دینی مدارس کے عام طلبہ کو طلبہ مجاز کے پرچم تلے منظم کر دیں، شباب ملی کی تنظیم ملک بھر کے نوجوانوں کے مسائل کو اجاگر کرنے اور نوجوانوں کو اعلیٰ مقاصد کا شعور دلانے کا بیڑا اٹھائے۔ اور اساتذہ، وکلاء، ڈاکٹروں، انجینئروں، تاجروں، مزدوروں اور کسانوں کی تنظیمیں اپنے اپنے طبقے کے لوگوں کو اعلیٰ مقاصد کی خاطر متحرک کرنے کے لیے کنونشن، کارزمینٹنگ اور چھوٹی بڑی نشستوں کا اہتمام کریں۔

اسی طرح بازاروں اور گلی کوچوں میں عوام الناس کو متوجہ کر کے ان کے سامنے پانچ پانچ منٹ

کی چھوٹی چھوٹی تقریریں کرنے کے لیے نوجوان عوامی مقررین کے گروپ تشکیل دیے جائیں۔ یہ مقررین عوام الناس کو موجودہ زیوں حالی سے نکال کر بلندی اور رفعت تک جانے کے سفر پر آمادہ کریں، انھیں اپنے ساتھ منظم جدوجہد میں شامل ہونے کی دعوت و تلقین کریں اور عملاً انھیں اپنے ساتھ لے کر چلیں۔ عوام کو مخلوں اور گاؤں کی سطح سے اٹھا کر تحصیل اور ضلع کی سطح کے جلسوں میں اور بالآخر بڑے شہروں کے جلسوں میں لے جائیں اور ان کے جوش و جذبے کو اس حد تک بڑھا دیں کہ وہ قومی سطح کی ملک گیر تحریک کو منزل تک پہنچانے کے لیے دل و جان سے آمادہ ہو جائیں۔ تحریک چلانے والے کارکنوں کو یقین ہونا چاہیے کہ اس تحریک میں ناکامی کا کوئی تصور موجود نہیں ہے۔

اس تحریک کا مقصد امت کو انھی مقاصد کے لیے منظم کرنا ہوگا جس کے لیے اسے 'امت وسط' قرار دے کر عدل و انصاف کا پرچم بلند کرنے کا فریضہ اللہ کی طرف سے سپرد کیا گیا تھا۔ ارشاد باری تعالیٰ ہے:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ

الرَّسُولُ عَلَيْكُمْ شَهِيدًا ط (البقرہ ۲: ۱۴۳) اسی طرح ہم نے تم مسلمانوں کو

ایک 'امت وسط' بنایا ہے تاکہ تم دنیا کے لوگوں پر گواہ ہو اور رسول تم پر گواہ ہو۔

یہ عوامی تحریک آئینی اور قانونی حدود کے اندر ہوگی۔ اس تحریک کی کامیابی کے لیے ضروری ہے کہ یہ مکمل طور پر پرامن ہو اور ہر طرح کی توڑ پھوڑ سے اجتناب کر کے اسے قوم کی تنظیم اور اتحاد کا ذریعہ بنایا جائے تاکہ جبر کی طاقتوں کو کوئی بہانہ نہ ملے کہ وہ تشدد کر کے اس تحریک کا راستہ روک سکیں۔ اسمبلیوں کا فلور بھی تحریک کو آگے بڑھانے کے لیے مفید ہے لیکن ایک موقع ایسا آسکتا ہے جب اسمبلیوں سے باہر آکر عوام کی صفوں میں شامل ہونا تحریک کی کامیابی کے لیے ضروری ہوگا۔ اس وقت تک اسمبلیوں کے اندر عوام کی ترجمانی کا حق ادا کرنے کے لیے اپوزیشن جماعتوں کو متحد ہونا چاہیے لیکن ممبران اسمبلی کے استعفیٰ قیادت کے پاس جمع کرانا ضروری ہے تاکہ جب بھی مناسب موقع ہو اور جب بھی حالات کا تقاضا ہو، یہ استعفیٰ پیش کر دیے جائیں۔

پرویز مشرف کی حکومت سراسر ناجائز اور غیر آئینی ہے۔ اس نے صاف کہہ دیا ہے کہ وہ

موجودہ اسمبلیوں کے ذریعے اپنے آپ کو دوبارہ منتخب کروانا چاہتا ہے۔ یہ صراحتاً ایک غیر آئینی راستہ ہے لیکن جن لوگوں نے دنیا کے چھوٹے چھوٹے مفاد کی خاطر اپنا ضمیر و ایمان فروخت کر دیا ہے اور ان کے مفادات اس غیر اخلاقی اور غیر قانونی نظام سے وابستہ ہیں، وہ کسی بھی ذلت کو گوارا کرنے پر آمادہ نظر آتے ہیں۔ ملک و قوم کی خیر خواہی رکھنے والے تمام عناصر کا فرض ہے کہ وہ اس کھلے چیلنج کا مقابلہ کرنے کے لیے اٹھ کھڑے ہوں۔

کسی بڑی تبدیلی کے لیے ناگزیر ہے کہ قیادت اور کارکنان قربانیوں کے لیے تیار ہوں۔ جبر کے ہتھکنڈے توڑنے کے لیے ہمارے بھائی فلسطین، عراق، چینیا، کشمیر اور افغانستان میں لازوال قربانیاں پیش کر رہے ہیں۔ پاکستان کے حالات بھی قربانیاں دینے کا تقاضا کرتے ہیں۔ یہ قربانیاں مختلف نوعیت کی ہیں، یہ جدوجہد بھی مختلف نوعیت کی ہے، اس میں ظلم و جور کی طاقتوں کے سامنے صبر، ہمت اور حوصلے کا ہتھیار لے کر پُرامن جدوجہد کے مختلف النوع طریقے آزمانے پڑیں گے۔ بڑے پیمانے پر گرفتاریاں پیش کرنا اور ظالم حکمرانوں کے ظلم کے مقابلے میں سینہ سپر ہونا اس سلسلے کی ایک کڑی ہے۔ اگر عوام بڑی تعداد میں منظم ہو کر نکلیں گے تو بہت ممکن ہے کہ کسی کو اٹھی اور گولی سے کام لینے کی ہمت نہ ہو سکے لیکن کارکنوں کو جبر کے ان ہتھکنڈوں کا سامنا کرنے کے لیے تیار رہنا چاہیے، اور سب سے پہلے ہر سطح کی قیادت کو قربانی دینے کے لیے آگے بڑھنا چاہیے۔

ہم اس بات پر متفق ہیں کہ غیر ملکی استعمار اور اس کی حواری قیادت سے نجات حاصل کرنے اور سرمایہ دارانہ و جاگیر دارانہ نظام کے ظلم کی جگہ اسلام کا نظام عدل و انصاف نافذ کرنے کے لیے اس طرح کی تحریک کے سوا کوئی دوسرا راستہ موجود نہیں ہے۔ لیکن اس تحریک کو کس انداز میں چلایا جائے، کن مراحل سے اس تحریک کو گزارا جائے اور اس کو کس انداز میں منزل تک پہنچایا جائے؟ اس کے لیے مسلسل مشاورت کی ضرورت ہے، اور خود حضور نبی کریم کو اپنے ساتھیوں سے مشاورت کی تلقین کی گئی۔ اللہ تعالیٰ نے آپ کو مخاطب کر کے ارشاد فرمایا:

وَتَشَاوِرُهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ ۗ إِنَّ اللَّهَ يُحِبُّ
الْمُتَوَكِّلِينَ - (ال عمران ۳: ۱۵۹) اور ان کو بھی شریک مشورہ رکھو، پھر جب تمہارا
عزم کسی راے پر مستحکم ہو جائے تو اللہ پر بھروسہ کرو، اللہ کو وہ لوگ پسند ہیں جو اس کے

بھروسے پر کام کرتے ہیں۔

مشاورت کا یہ نظام الحمد للہ اسلامی تحریکوں کا خاصہ ہے اور اسی مشاورت کے نتیجے میں حکیمانہ طرز عمل سامنے آتا ہے۔ اسلامی تحریک کی قیادت پوری قوم کو یقین دلاتی ہے کہ حکمت اور دانش کے تقاضوں کو پورا کیا جائے گا اور اس کے ساتھ اللہ کے بھروسے اور توکل پر کسی بھی قربانی سے دریغ نہیں کیا جائے گا۔

کچھ لوگ اس خام خیالی میں مبتلا ہیں کہ بین الاقوامی قوتیں موجودہ فوجی حکمرانوں کو صاف اور شفاف انتخابات منعقد کرنے پر مجبور کریں گی۔ ضمنی انتخابات کے بعد پورے ملک میں ہونے والے بلدیاتی انتخابات جس نہج پر کروائے گئے ہیں ان سے بھی اگر کچھ لوگوں کی غلط فہمی دور نہیں ہوئی تو پھر اس کے معنی یہ ہوں گے کہ یہ لوگ عوام کو موجودہ حکمرانوں کی موجودگی میں انتخابات کا راستہ دکھا کر خود اس غیر آئینی، غیر جمہوری اور غیر اخلاقی نظام کا حصہ بننا چاہتے ہیں اور غیر ملکی آقا جن مقاصد کے لیے موجودہ حکمرانوں کی سرپرستی کر رہے ہیں، یہ عناصر بھی انھی غیر ملکی آقاؤں کی خوشنودی حاصل کرنے کے لیے ان کے عوام دشمن اور قومی خود مختاری و سالمیت کے منافی مقاصد کے لیے آلہ کار بننے کو تیار ہیں۔ عوام کو اس طرح کے عناصر کے خفیہ ہتھکنڈوں اور سازشی کردار سے باخبر رکھنا محبت و وطن عناصر کا فرض ہے۔

ملک کے اندر اپوزیشن کی صفوں میں بھی ایسے لوگ موجود ہیں جو موجودہ حکمرانوں کے لادین اور امریکا کی خواہشات سے مطابقت رکھنے والے ایجنڈے سے متفق ہیں لیکن محض اقتدار میں شراکت کی خاطر اور اپنی بدعنوانی اور خیانت کو چھپانے اور قانون کی گرفت میں آنے سے بچنے کے لیے ان کی مخالفت پر آمادہ ہیں۔ اس طرح کے عناصر اس وقت بھی کسی تحریک کے لیے مخلصانہ کردار ادا کرنے کے لیے تیار نہیں ہیں اور آئندہ بھی ان کے تعاون پر اعتماد نہیں کیا جاسکتا۔

میتاقی جمہوریت پر دستخط کر کے میاں محمد نواز شریف اور محترمہ بے نظیر بھٹو نے قوم کو یہ یقین دلانے کی کوشش کی ہے کہ اپنے سابقہ ادوار حکومت میں دونوں نے جن غلطیوں کا ارتکاب کیا تھا، اگر آئندہ انہیں موقع ملا تو وہ ان سے اجتناب کریں گے اور پاکستانی آئین کی اصل روح کے ساتھ وفا کر کے اپنے اختیارات اپوزیشن کے مشورے کے ساتھ استعمال کریں گے، فوج کو مداخلت کی

دعوت نہیں دیں گے اور نہ اس کے ساتھ کسی ساز باز میں شریک ہوں گے، عدلیہ کی آزادی کا احترام کریں گے اور آزاد ائیکشن کمیشن کی تشکیل کا اہتمام کریں گے۔

ہماری دعا ہے کہ اللہ تعالیٰ انہیں اپنے اس عہد اور میثاق پر قائم رہنے اور اس پر عمل کرنے کی توفیق عطا فرمائے۔ اگرچہ ان کا سابقہ ریکارڈ یہ بتاتا ہے کہ آئین کا حلف اٹھانے کے باوجود انہوں نے نہ اس سے وفا کی تھی، نہ اپنے حلیفوں کے ساتھ کیے گئے وعدوں کو پورا کیا تھا اور نہ اپنے انتخابی منشور کو عملی جامہ پہنانے کی کوشش کی تھی، تاہم ہماری دعا ہے کہ اللہ تعالیٰ انہیں توفیق دے کہ وہ ملک کو آمریت سے نجات دلانے کے لیے عوامی اسلامی قوتوں کا ساتھ دیں۔

شنگھائی میں روس اور چین کے ساتھ ایران، پاکستان، افغانستان، تاجکستان، قازقستان اور ازبکستان کے سربراہوں کی کانفرنس علاقے کو امریکا کے چنگل سے نکالنے کا ذریعہ بن سکتی ہے۔ پاکستان نے شنگھائی ممالک کی تنظیم میں باقاعدہ شمولیت کی درخواست بھی کی ہے لیکن پاکستان اور افغانستان دونوں اس وقت امریکا کے چنگل میں بری طرح جکڑے ہوئے ہیں اور دونوں کے حکمرانوں نے اس طرح کا کوئی عندیہ نہیں دیا کہ وہ واقعی اس چنگل سے نکلنا چاہتے ہیں۔ افغانستان تو عملاً نیٹو افواج کے قبضے میں ہے اور پاکستانی حکومت امریکا کے پاکستان مخالف اقدامات کے باوجود پوری ڈھٹائی سے کہہ رہی ہے کہ وہ امریکا کی صف اول کی حلیف ہے۔ نہ صرف خارجہ پالیسی بلکہ داخلہ اور تعلیمی و معاشی پالیسیوں میں بھی امریکا کے احکام اور اس کی ہدایات پر مکمل عمل درآمد ہو رہا ہے۔ حال ہی میں پاکستان کے وزیر اعظم نے قوم کو یہ مشردہ سنایا کہ عالمی بینک نے چار سال کے لیے پاکستان کو آسان شرائط کے ساتھ ساڑھے چھ ارب ڈالر کا قرضہ دینا منظور کر لیا ہے۔ اس کے ساتھ ہی وزیر اعظم یہ دعویٰ بھی کرتے ہیں کہ انہوں نے کسٹول توڑ دیا ہے۔ قوم کو اور اس کی آئندہ نسلوں کو قرضے کی یہ زنجیریں پہنانے کے بعد ایک آزاد خارجہ پالیسی اور امریکی مداخلت سے نجات کی توقع کیسے کی جاسکتی ہے؟

حکومت پاکستان کے اس رویے کے تضادات ہر صاحب عقل پر عیاں ہیں اور جب تک امریکی چنگل سے نکلنے کی واضح تدابیر اختیار نہیں کی جائیں گی، اس وقت تک یقین سے نہیں کہا جاسکتا کہ حکومت پاکستان اپنی خارجہ پالیسی میں کوئی بنیادی تبدیلی لانے میں واقعی مخلص ہے۔

حکومت کی موجودہ پالیسی امریکا کے تابع مہمل بن کر رہنے کی ہے اور اس کے نتیجے میں پاکستانی فوج قبائلی علاقے میں ایک خوف ناک صورت حال سے دوچار ہے، اس تناظر میں وہاں غیر ملکی مداخلت کا خطرہ روز بروز بڑھتا جا رہا ہے۔ بلوچستان اور قبائلی علاقے میں ہماری فوج کو جس طرح الجھا دیا گیا ہے اس سے ملکی سالمیت کو ایک فوری خطرہ درپیش ہے اور اس صورت حال کا فوری تقاضا ہے کہ ملک کی قیادت کو تبدیل کر دیا جائے، لیکن ایک جرنیل کے جانے کے بعد دوسرے جرنیل کے آنے سے حقیقی اور عوامی خواہشات کے مطابق تبدیلی نہیں آسکتی اور نہ کچھ آزمائے ہوئے لوگوں کے درمیان اقتدار کی گردش سے کسی بنیادی تبدیلی کی توقع کی جاسکتی ہے۔ حقیقی تبدیلی ایسی قیادت کے ذریعے ہی آسکتی ہے جس کو عوام الناس اپنے اجتماعی ارادے سے اقتدار سونپیں اور منظم ہو کر ایک سبسہ پلائی ہوئی دیوار کی مانند اس کی پشت پر کھڑے ہو جائیں اور وہ قیادت ملک کے تمام اداروں میں عوامی امنگوں کے مطابق بنیادی تبدیلیاں لائے۔

○ اس وقت ملک کے عدالتی نظام میں بھی بنیادی تبدیلی کی ضرورت ہے، ایک ایسی تبدیلی جو اس کے فرسودہ ڈھانچے کو یکسر تبدیل کر کے عوام کو جلد اور مفت انصاف کی فراہمی کو یقینی بنادے اور جب تک مظلوم کو ظالم کے مقابلے میں انصاف نہ ملے اس کو حکمرانوں کے گریبان پر ہاتھ ڈالنے کا حق حاصل ہو۔ حدود قوانین پر بحث کے دوران علمائے کرام کے پینل نے بر موقع صحیح نشان دہی کی کہ حدود قوانین میں سقم نہیں ہے بلکہ بنیادی خرابی عدالت اور پولیس کے نظام میں ہے جس کی فوری اصلاح کی ضرورت ہے۔

○ ملک کے معاشی نظام کو اس طرح تبدیل کرنے کی ضرورت ہے کہ ملکی وسائل پر پہلا حق غریب کا تسلیم کر لیا جائے اور جب تک ایک ایک غریب اور بے نوا آدمی کی روٹی، کپڑے، مکان، علاج اور تعلیم جیسی بنیادی ضروریات پوری نہ ہوں اس وقت تک طبقہ امرا کی ضروریات کو مؤخر کر دیا جائے۔

○ ملک کے اندر یکساں نظام تعلیم کے ذریعے پوری قوم کو یک رنگ کر دیا جائے اور اسلامی اقدار پر مبنی اخلاقی تعلیم و تربیت کو تعلیمی نظام کا جزو لاینفک بنا دیا جائے کہ قوم کی اخلاقی تعلیم و تربیت اور علم و تحقیق اور ایما و اختراع کی اعلیٰ صلاحیتوں کو جلا بخشنے کے ذریعے ہی اسے

عروج اور سر بلندی کے سفر پر مسلسل آگے بڑھنے پر آمادہ کیا جاسکتا ہے۔
 ○ ملک سے بے روزگاری کو ختم کر کے عوام کو مفید اور مثبت سرگرمیوں میں مشغول کر دینا،
 ملکی تعمیر نو کے لیے قوم کو ہنرمند بنانا اور اس کے علم و ہنر کو منظم منصوبوں کے ذریعے ملک کی ترقی میں
 استعمال کرنا ایک محبت وطن اور محبت قوم عوامی قیادت کا اولین فرض ہے۔
 ان اعلیٰ مقاصد کا شعور دے کر پوری قوم کو بڑے پیمانے پر قومی تعمیر نو کی خاطر خواب گراں
 سے بیدار کرنے کے لیے اپنا کردار ادا کیجیے اور اس میں عملی طور پر ہمارا ساتھ دیجیے۔ آپ اللہ کے
 راستے میں ایک قدم آگے بڑھیں گے تو اللہ تعالیٰ آپ کے لیے مزید راستے کھول دے گا۔
 ارشاد باری تعالیٰ ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ۗ (العنكبوت ۶۹:۲۹) اور جو لوگ
 ہماری خاطر مجاہدہ کریں گے انہیں ہم اپنے راستے دکھائیں گے۔
 اور جب آپ اللہ کے کلمے کی سر بلندی کی خاطر مخلصانہ جدوجہد کریں گے تو اللہ کی مدد و نصرت آپ
 کے شامل حال ہوگی، اور بالآخر دنیا میں کامیابی اور آخرت میں جنت کی نعمتیں آپ کے حصے میں
 آئیں گی۔ اللہ رب ذوالجلال نے قرآن مجید میں اس کی طرف اشارہ کرتے ہوئے فرمایا ہے:

يَغْفِرْ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٍ
 طَيِّبَةٍ فِي جَنَّاتٍ عَدْنٍ ۗ ذَلِكَ الْفَوْزُ الْعَظِيمُ ۝ وَأُخْرَىٰ تُحِبُّونَهَا ۗ ط
 مِّنَ اللَّهِ وَفَتْحٍ قَرِيبٍ ۗ ط وَيَبَشِّرِ الْمُؤْمِنِينَ ۝ (الصف ۶۱:۱۲-۱۳) اللہ تمہارے
 گناہ معاف کر دے گا، اور تم کو ایسے بانوں میں داخل کرے گا جن کے نیچے نہریں بہتی
 ہوں گی، اور ابدی قیام کی جنتوں میں بہترین گھر تمہیں عطا فرمائے گا۔ یہ ہے بڑی
 کامیابی۔ اور وہ دوسری چیز جو تم چاہتے ہو، وہ بھی تمہیں دے گا، اللہ کی طرف سے
 نصرت اور قریب ہی میں حاصل ہو جانے والی فتح۔ اے نبی، اہل ایمان کو اس کی
 بشارت دے دو۔